


నో సరి కేకనీ... నో సరి కేకనీ....



2004



అమ్మ కడుపులో.... వెచ్చగా.... నిశ్చింతగా - తన ఆకృతి రూపుదిద్దు
కుంటోన్న ఓ చిన్ని ఆకారం-

“ఛట్! మళ్ళీ ఆడపిల్లైనా? ఒద్దు!” తండ్రి కసాయి మాటలకి ఉలిక్కి
పడింది!

తూట్లు తూట్లు కానున్న తన చిరు దేహాన్ని తలచుకుని- చిగురుటాకులా
కంపించి పోయింది. తనకిక ‘ఉదర సమాధి’ తప్పదనుకుంటూ- తప్పించు
కునే తరుణోపాయం కోసం దిక్కులు చూసింది.

అంతలో మళ్ళీ ఏవో మాటలు. చెవులు రిక్కించింది.

“ఆడపిల్లైనా సరే! నాకు కావాలి!” అమ్మ వేడుకోలు.

“ఎలా కంటావో చూస్తాను!” నాన్న బెదిరింపులు.

నాటు వైద్యం పనిచేయలేదు!

‘బ్రతుకు జీవుడా!’ అనుకుంటూ ఆ చిన్ని ఆకారం భూమ్మీద పడింది!

అలా అమ్మ గెలిచింది. నాన్న ఓడిపోయాడు.

కానీ ఆ తృప్తి ఎంతోసేపు నిలువలేదు !

‘ఇది - నా గుండెలమీద కుంపటి ! నాకొద్దు !’ తల్లి కళ్ళుగప్పి - విసురుగా దాన్ని మురిక్కాలువలో విసిరేసి చరచరా వెళ్ళిపోయాడు తండ్రి.

ఆ ఆకారానికి - భూమ్మీద ఇంకా నూకలున్నాయేమో - తన కొన ఊపిరితో- పిల్లల్లెని దంపతులకి చిక్కింది !

అలా చిక్కిన ఆ ఆకారానికి- పురాణాల్లో తనకిష్టమైన ‘సత్యభామ’ పేరెట్టుకుని - అల్లారు ముద్దుగా పెంచుకోవడం మొదలెట్టింది ఆ పెంపుడు తల్లి.

తర్వాత కొన్నాళ్ళకి ఆ దంపతులకి ‘కొడుకు’ పుట్టాడు. అది తమకి దేవుడిచ్చిన మరో ప్రసాదంగా తలపోసి - కొడుక్కి ‘వరప్రసాద్’ అని పేరెట్టుకున్నారు!

★★★★★

పిల్లలిద్దరికీ అప్పుడప్పుడే రెక్కలొస్తున్నాయి. ఒకరోజు ఇద్దర్నీ పిలిచి- ఇంట్లో చేయాల్సిన పనులు పంచింది వాళ్ళమ్మ.

డైనింగ్ టేబుల్ మీంచి ప్లేట్లు తీసి - టేబుల్ శుభ్రం చేసేపని కొడుకు ప్రసాద్దీ... ప్లేట్లు కడిగేపని కూతురు సత్యదీ... లేదంటే వైస్ వర్సా.

ఒకరోజు ఏమనుకున్నాడో -

“ఈ అడంగి పనులు నేనేం చేయను ! నేను మగమహారాజుని ! నువ్వే చేసుకో-ఫో!” అంటూ చల్లగా బయటికి జారుకున్నాడు కొడుకు.

రాత్రి భోజనాల దగ్గర -

డైనింగ్ టేబుల్ మీద కొడుక్కి- ప్లేటు బదులుగా న్యూస్ పేపర్ పరిచింది వాళ్ళమ్మ.

“పొద్దున నువ్వు తిన్న ప్లేట్ ఎండిపోయి - అదిగో ఆ సింక్లో పడి వుంది ! నీ ప్లేట్ నువ్వు తోముకుని వస్తే సరి ! లేదంటావా - ఇదిగో ఈ న్యూస్ పేపర్లో అన్నం పెట్టా - తిను! ఇద్దరే తోమే పనిలేకుండా - తిన్నాక - ఎంచక్కా డస్ట్ బిన్లో వేయొచ్చు!” అంది తల్లి.

అంతే - కొడుకు కిక్కురుమనకుండా వెళ్ళి ప్లేటు కడుక్కొచ్చాడు!

ఆ రోజుకిక ఆ పాఠం చాలనుకుంది వాళ్ళమ్మ.

మర్నాడు.... లేస్తూనే కొడుకుని పిలిచి:

“ఏరా - నిన్న అక్కతో ఏమన్నావ్ ? ఏదీ మళ్ళీ చెప్పు !” అడిగింది.

“ఈ... ఆడంగి పనులు... నేనేం చేయను - నేను... మగమహారాజుని... అన్నాను” చెప్పాడు కొడుకు భయం భయంగా.

“అసలు నీకు ‘ఆడంగి’ అంటే అర్థం తెలుసా ?”

తెలీదన్నట్టు తల అడ్డంగా ఊపాడు.

“తెలీకుండా అలాంటి మాటలు వాడొచ్చా ? నువ్వలా వంట పనుల్లో, ఇంటి పనుల్లో షేర్ చేసుకుంటే నిన్ను ‘ఆడంగి’ అనరు ! నీ జాతి లక్షణాలకి విరుద్ధంగా నువ్వు ఆడపిల్లల్లా సిగ్గుపడేనే... నడిస్తేనే....” అమ్మ చెప్తూనే వుంది...

“అమ్మా ! నాదో డౌట్ ?” అమె మాటలకి అడ్డొస్తూ అడిగాడు కొడుకు.

ఏమిటన్నట్టుగా చూసింది తల్లి.

“అక్కయ్య దేనికీ సిగ్గుపడదు ! అలాంటప్పుడు సిగ్గుపడటం ఆడపిల్లల లక్షణం ఎలా అవుతుందమ్మా ?” సందేహం వెలిబుచ్చాడు కొడుకు.

“చూడూ - ఏడ్యటం, సిగ్గుపడటం ఆడపిల్లలకి స్వభావరీత్యా వుట్టుకతో వచ్చిన సహజాతాలే అయినప్పటికీనీ - అల్పవిషయాలకి ఏడ్యటం, అనవసరంగా సిగ్గుపడటం... తదితర లక్షణాలు.... దుర్బల మనస్తత్వానికి ప్రతీకలు ! అలాంటి వాటికి ఆడపిల్లలైనా - మగ పిల్లలైనా దూరంగా ఉండాలి. అయినా - ‘సిగ్గుపడే పనులు’ చేస్తే - సిగ్గుపడాలి గానీ... ‘పనులు చేయడానికి’ సిగ్గుపడొద్దు ! పైగా - అవి ఆడపిల్లల పనులూ - మగ పిల్లల పనులూ అంటూ ఉండవు ! ప్రతి పనీ ఇద్దరూ షేర్ చేసుకోవాలి!” విడమరిచింది తల్లి.

“అమ్మా- నాకొకటి అర్థం కాదు... పక్కంటి అంకుల్ ఎందుకలా ఇంట్లోనే కూర్చుంటాడు ? పొద్దన్నమానం టీవీ చూడడం తప్ప - బయట పనేం చేయడు ! స్కూటర్ వున్నా - బయటికి వెళ్ళి సరకులు తేడు! చివరికి చికెన్ షాపుక్కూడా అంటీనే పంపిస్తూ ఉంటాడు ! నాకు పాపం అంటీని చూస్తే జాలేస్తుందమ్మా! ఇంతకీ ఆయన జబ్బేమిటి?” అడిగింది కూతురు.

“ఓ అదా !? అది ‘మగ మహారాజు’ల లక్షణం లేమ్మా!” అంది తల్లి నవ్వేస్తూ.

“అయ్యో! - ‘మగ మహారాజు’ అంటే ఇదా అర్థం !? ఛ ! నేనింకా అదేదో గొప్ప మాటనుకుని అక్కతో గర్వంగా పోట్లాడాను. అలాంటి చెడ్డమాట ఇంకోసారి అనను ! తప్పయింది ! లెంపలేసుకుంటున్నాను” అంటూ రెండు గుంజీలు కూడా తీసేసి - బయటికి తురుమున్నాడు కొడుకు.

★★★★★

సత్య వరప్రసాదులు కాలేజీలో చేరారు.

ఒక రోజు....

“మా ఫ్రెండ్ మాధవి లేదూ - అదీ రోజు సూసైడ్ చేసుకుంది తమ్ముడూ!” బాధపడ్డా చెప్పింది సత్య.

“అయ్యో ! ఏమైందక్కయ్యా ?” అడిగాడు వరప్రసాద్.

“ఆ మధ్య కాలేజీ కారిడార్లో ఓ పోకిరీ కుర్రాడు అనూహ్యంగా పరిగెత్తుకొచ్చి - దాని బుగ్గ మీద ముద్దెట్టి - అది తేరుకునేలోపే - ఆ దృశ్యాన్ని తన ఫ్రెండ్ సెల్ ఫోన్లో క్లిక్ మనిపించాడు. అది చాలదని - అసభ్యకరమైన ఫోటోలేవో సంపాదించి - వాటి తలలకి దీని తలతో కంప్యూటర్లో మార్పింగ్ చేసి - దాన్ని తన ఫ్రెండ్ నుందరికీ యం.యం.యస్ చేస్తున్నాడు ! ఆ చిన్ని గుండె తట్టుకోలేక పోయింది !” చెప్పింది సత్య.

“ఛ! ఈ విషయంలో ‘ఉపేక్ష’ మంచిదికాదక్కయ్యా! మీ ఆడపిల్ల లందరూ కెమెరా సెల్ ఫోన్లని నిషేధించాలని - టీవీ, ప్రెస్ మీట్లు పెట్టి - మీ నిరసన తెలియజేయాలి !” సలహా ఇచ్చాడు వరప్రసాద్.

“అరే - వెరి తమ్ముడూ ! ఆడపిల్లల బాతరూం దృశ్యాల్ని పబ్లిగ్గా ప్రసారం చేస్తూ - టీవీ ఛానళ్ల... పరోక్షంగా ‘ఈవ్ బీజింగ్’కి పాల్పడ్డాంటే... మమ్మల్ని పోయి పోయి వాళ్ళకే మొరపెట్టుకోమంటావేమిటి ?” కన్నుమంది సత్య ఉక్రోషం - ఆక్రోశం ముప్పిరిగొని.

అక్కాతమ్ముళ్ళ సంభాషణ వింటోన్న తల్లి మనసులో... జనం బలహీన తల్ని సొమ్ముచేసుకుంటూ - ‘అక్రమార్కులపై కొరడా’ ముసుగులో - ‘జంధ్యాలేసుకున్న నక్కలు’ మెదిలాయి!

‘లావొక్కింతయు లేదు - ధైర్యం విలోలంబయ్యే’... అని గిజగిజ లాడ్డొన్న గజేంద్రుని కళ్ళకి - ‘సుదర్శన చక్రం’ కన్పించినట్టుగా - ఆమె కంటికి - నక్కల జంధ్యాన్ని తొలిగించి - న్యాయం చేకూర్చే ఆపన్న

హస్తంలా - 'న్యాయదేవత' కన్పించింది.

'ఫర్వాలేదు ! అన్నిదారులూ మూసుకుపోయినపుడు - ఆడపిల్లలకి న్యాయస్థానాలున్నాయి ! అధైర్యపడి ఆత్మహత్యలకి పాల్పడకూడదు!' అనుకుంది.

అదే విషయం కూతురికీ చెప్పింది.

★★★★★

చదువులై పోయి - సత్యా, వరప్రసాదులు పెళ్ళీడుకొచ్చారు !

కొడుక్కో లక్షల కట్నం కుమ్మరిస్తామంటూ ముందుకొచ్చారు ఆడపిల్లల తలదండ్రులు.

తండ్రి మొగ్గుజూపాడు !

"విధిలేని పరిస్థితుల్లో ఆడపిల్లల తలదండ్రులు 'విదిల్చే' బిచ్చమే - మగపిల్లల తలదండ్రులు 'అడుక్కునే' కట్నం ! నా కది ఇష్టం లేదురా" అంది తల్లి.

"ఇప్పుడు చెప్పండి నాన్నా... జోలె పట్టుకోమంటారా నన్ను ?" అడిగాడు కొడుకు.

'శభాష్' అనుకుంది తల్లి.

"మన అవయవాలన్నీ సరిగ్గానే ఉన్నాయి కదా ! మనం సంపాదించు కోలేమని అనుమానమా ?" కొడుకు పొడిగించాడు.

తండ్రి ముఖం ఎర్ర బారింది.

"ఒకరి కష్టాన్ని అప్పనంగా తీసుకోవాలనుకోవడం నామోషీ కాదా నాన్నా ?"

కొడుకు మాటలకి తల్లి పొంగిపోయింది, తండ్రి సిగ్గుపడ్డాడు.

అంతే ! వాళ్ళు కొడుక్కో కట్నం తీసుకోలేదు - కూతురుకీ ఇవ్వలేదు !

★★★★★

"మీకిది తెలుసా గోపాల్ ? నా ఫ్రెండ్ లలిత లేదూ - అది ప్రతినెలా తన సంపాదనంతా తెచ్చి భర్త చేతుల్లోపెట్టి - బొట్టు బిళ్ళలక్కూడా మొగుణ్ణి బిచ్చం అడుక్కుంటోంది!" చెప్పింది సత్య.

"ఉద్యోగం చేసే ఆడవాళ్ళు అలాంటి వాళ్ళకి బంగారు గుడ్లుపెట్టే బాతులు ! ఎంతకీ ఆ గుడ్లు ఆబగా తినేయాలన్న ధ్యాసే తప్ప - ఆ బాతులకీ ఆకలి వుంటుంది - వాటిక్కూడా మేత అవసరమన్న

ఇంగితజ్ఞానం అలాంటి వాళ్ళకుండదు !” బాధ పడిపోయాడు గోపాల్.

“పైగా అతడెంత అనుమానపిశాచమంటే - పెళ్ళాం ఉద్యోగం చేయాలి గానీ మగాళ్లవర్తే మాట్లాడొద్దు ! అవి చాలదని దాని వేరబొట్టె తెలుసుకోవడానికి ఓ సెల్ ఇచ్చాడు ! లంచ్ టైంలో ఫోన్లు చేస్తాడు ! టైం కి ఎత్తకపోతే ‘ఎవర్లో మాట్లాడున్నావ్ ? ఫోన్ ఎత్తడం లేదు !’ అంటాడు! ఒకవేళ ఎత్తితే - ‘ఇంత తొందరగా ఫోన్ ఎత్తావ్! ఎవడనుకుని ఎత్తావ్?’ అంటాడు.” చెప్పింది సత్య.

గోపాల్ ఆశ్చర్యంగా వింటున్నాడు.

“ఇంకో సంగతి చెప్పనా ? అది ఆఫీసు నుంచి రాగానే - ఇది ఎవరికి ఫోన్ చేసిందో - ఎవరు దీనికి ఫోన్ చేసారో చూద్దామని - సెల్ లాక్కిని ‘రిసీవ్డ్ కాల్స్’, ‘డయల్డ్ కాల్స్’ చూస్తాడు ! అతడి విషయం తెలిసిన కొందరు - ఆమె సెల్ కి - ఉత్తినే అతణ్ణి ఏడ్పించడానికి - కాయిన్ బాక్స్ లోంచి ‘మిస్డ్ కాల్స్’ ఇచ్చి వదిలేస్తారు ! అది చూసి రెచ్చిపోయి - ఆ ఫోన్ నెంబర్స్ ఎవరివని ఎంక్వైరీల్లో కాల్చుకు తింటాడు!” బాధపడ్డా చెప్పింది సత్య.

“ఇంత అనుమానపిశాచులు మరి ఉద్యోగం మాన్పించవచ్చు కదా - ఇలా వేధించే బదులు ?” అన్నాడు గోపాల్.

“అబ్బే ! ఎలా మాన్పిస్తారు!? అలాంటి వాళ్ళకి పెళ్ళాంగావాలి - పెళ్ళాం సంపాదించే డబ్బూ కావాలికానీ పెళ్ళాం మనసుతో, ఆమె వ్యక్తిత్వంతో పనిలేదు!” చెప్పింది సత్య.

“మీ ఫ్రెండ్ చదువుకుందీ - ఉద్యోగం చేస్తోంది ! చదువూ - ఉద్యోగం లేని అమ్మాయిలే తిరగబడ్తున్నారు ! మీ ఫ్రెండ్ అతడికి ‘గుడ్ బై’ కొట్టక ఎందుకు భరిస్తోంది !?” అడిగాడు గోపాల్.

“ఒకసారి విరక్తిపుట్టి అలాగే పుట్టింటికి వెళ్ళింది. లోకులకి జడిసి వాళ్ళ నాన్న దాన్ని తిట్టి - తిరిగి వెనక్కి పంపించాడు. అది అలుసుగా తీసుకుని అతడు మరింత పెట్రేగి పోయాడు. ‘ఉద్యోగముందని డైవర్స్ తీసుకుందామనుకుంటున్నావేమో - నిన్ను చంపనైనా చంపుతాను గానీ చచ్చినా నీకు డైవర్స్ ఇవ్వను !’ అని వేపుకు తింటున్నాడు!”

“అతడిచ్చేదేమిటి సత్య !? మీ ఫ్రెండ్నే అతడికి విడాకుల నోటీస్ పంపించమను ! ప్రాణ భయం ఉందని పోలీస్ రిపోర్ట్ ఇస్తే తోక ముడుస్తాడు ! కొన్ని కుక్కలంతే ! భయపడితే - భయపెడతాయి !

బెదిరించే కుక్కలని ఎదిరించాలే తప్ప- భయపడ్డా కూర్చోకూడదు!
ఆమెకు మీరంతా పిరికి మందు నూరిపోయకండి! ధైర్యం చెప్పి
ప్రతిఘటించడం నేర్పండి !” సలహా ఇచ్చాడు గోపాల్.

★★★★★

“అరుణా! ఏమైంది డాళింగ్? ఎందుకలా దిగులుగా కూర్చున్నావ్?”
అడిగాడు వరప్రసాద్ భార్య అరుణని.

భర్త మాటలకి ఆమె కళ్ళలో నీళ్ళు పెల్లుబికి వచ్చాయి !

“మా ఇంట్లో - నిన్ను ఎవరైనా - ఏమైనా అన్నారా ?”

“ఛఛ ! అదికాదు... అత్తయ్య గారి మంచితనం చూస్తూంటే నాకు మా
అక్క గుర్తొచ్చి కన్నీళ్ళుస్తున్నాయి!” అంది అరుణ కళ్ళు తుడుపుకుంటూ.

“అసలేమైందో చెప్పు అరుణా?” అడిగాడు వరప్రసాద్ లాలసగా.

“మీ వాళ్ళు నా పెళ్ళికి కట్నం తీసుకోలేదు ! కానీ - మా నాన్న
అప్పుచేసి కట్నమిచ్చి మా అక్కయ్య పెళ్ళిచేశాడు ! ఇంతచేసి ఆమెకి -
అత్తింట్లో ఆరళ్ళు తప్పట్లేవు.... అదే నా బాధ !”

“ఆరళ్ళా... అంటే !?” అడిగాడు వరప్రసాద్.

అంత బాధలోనూ భర్త అమాయకత్వానికి నవ్వొచ్చింది అరుణకి.

“మీరెప్పుడైనా ‘గృహ హింస’ అన్నపేరు విన్నారా ?”

ఏదో జీవహింస - జంతుహింస - చిత్రహింస తను ఈ పేర్లే విన్నాడు
గానీ - ఈ గృహ హింస ఏమిటో.... ? వరప్రసాద్ కి అర్థం కాలేదు.

అరుణని అడిగితే - ‘ఈ మాత్రం తెలీదా?’ అని తాటాకులు
కడుపుదేమో!? - వరప్రసాద్ ఆలోచిస్తున్నాడు.

అతడి మనుసులోని ఆలోచనలు పసిగట్టేందానా చెప్పింది అరుణ:

“చూడండి - నాకిక్కడ ఇంత స్వేచ్ఛవుందా ? మా అక్కయ్యని
వాళ్ళత్తగారు మా ఇంటికి ఫోన్ చేయనీరు ! పోనీ మేము చేద్దామనుకుంటే
- మాతో అది ఏమ్మాట్లాడుందో విందామని... ఫోన్ మాట్లాడున్నంత సేపూ
- అవిడ దాని పక్కనే నించుంటారు ! అన్నింటికన్నా ఘోరం - వాళ్ళ
‘అత్తగారు ఇంట్లో లేరు’ అని అక్కతో మాకు ఫోన్ చేయించి - వాళ్ళ
గురించి మేమేం మాట్లాడామో వినాలనుకోవడం - విని, దాన్ని
సాధించాలనుకోవడం !”

“ఉత్త శాడిస్టుల్లా వున్నారే...!” జాలిపడ్డాడు వరప్రసాద్.

“పోనీ దాన్ని పుట్టింటికి తీసుకొస్తేనైనా - కొన్నాళ్ళపాటు మా మధ్య నవ్వుతూ తుళ్ళుతూ ఉంటుందనుకుంటే - ఏడాదికోసారిగానీ పుట్టింటికి పంపించరు! పైగా పంపించేముందు - పుట్టింట్లో వాళ్ళ అత్తవారింటి గురించి ఏమీ చెప్పొద్దంటూ దాని మొగుడిమీద ఒట్టేయించుకొని మరీ పంపిస్తారు! వాళ్ళు గీచిన గీటు దాటదు అక్క!” చెప్పింది అరుణ.

“ఒట్టుకి కట్టుబడే వెరిబాగుల్ని కాబట్టి మీ అక్కనలా ఆడిస్తున్నట్టున్నారు అరుణా!” అన్నాడు వరప్రసాద్.

“ఇంటికి ఎవరొచ్చినా అక్కే కాఫీలూ - టిఫిన్లూ అందించాలి! వాళ్ళతో నవ్వుకూడదు ! మాట్లాడకూడదు ! పైగా వాళ్ళున్నంత సేపూ అది నిలబడే ఉండాలి ! ఒక్కమాటలో చెప్పాలంటే - అత్తవారింట్లో ఆమె - జీతం భత్యం లేని పని మనిషి - అంతే !”

“బొత్తిగా వెన్నెముకలేని మనిషిమ్మా మీ బావ ! అలాంటి ‘తల్లి కూచులు’ పెళ్ళి చేసుకోక పోవడమే ఉత్తమం !” అంది అప్పుడే అటువేపు వచ్చిన వరప్రసాద్ తల్లి.

“అదేంటమ్మా ! నువ్వు తల్లివై వుండీ - తల్లి కూచులంటూ కొడుకుల్ని దుయ్యబడ్డా కోడళ్ళ పక్షాన నించున్నావ్ ? రేపు ఒకవేళ నీకూ నీ కోడలికీ గొడవలొస్తే...!?” తల్లి చూడకుండా అరుణ వంక కన్నుగీటి - తల్లిని అడిగాడు వరప్రసాద్.

“అప్పుడు - నిన్ను నా కోడలి కొంగుచ్చుకోమంటాను ! అంతేగానీ పెళ్ళయ్యాక్కూడా - నువ్వు తల్లి చాటు బిడ్డవి కావటం నాకిష్టముండదురా! ఒకవేళ కోడలికీ నాకూ అంతగా పొసగక పోతే - మీరో ఇంట్లో... నేనోఇంట్లో వుంటాం- అంతే !” అంది తల్లి నవ్వుతూ.

“ఆ... నాకు తెలుసులేమ్మా ! ఆ వంకతో ఎంచక్కా నాన్నగారూ, మీరూ ఇద్దరే... చిలకాగోరింకల్లే... ఉందామని మీ ఎత్తు !” అన్నాడు కొడుకు.

“బహుశా: ఆ ఎత్తు మీదై ఉంటుంది! అలాంటి ఆశలేవీ పెట్టుకోకండి! ఆ ఛాన్స్ నేను మీకిస్తే కదా అసలు!?” అంది అరుణ వరప్రసాద్ని ఆట పట్టిస్తూ.

“చూశావా ? మనిద్దరి ఎత్తుల్ని చిత్తు చేసే కోడలు నాకెలా దొరికిందో?” కోడల్ని చూస్తూ - మురిపెంగా చెప్పింది తల్లి కొడుకుతో.

★★★★★

“నా సరి నీవని - నీ సరి నేనని ‘ఎప్పుడో తెలిసెనులే’.... కూని రాగం

తీస్తూ ఇంట్లో అడుగెట్టాడు గోపాల్.

“ఎమిటో శ్రీవారు మాంచి హుషారులో వున్నారు ! పాట కూడా ఏదో పాడున్నట్టున్నారు. ఏదీ మళ్ళీ పాడండి !” అడిగింది సత్య.

సత్య అడిగింది కదా అని రెండోసారి పాటెత్తుకున్నాడు గోపాల్ ఉత్సాహంగా.

“మీ సరి నేను కావొచ్చునేమోగానీ - నా సరి మీరేమిటి.... చోద్యం కాకపోతే !?” ఆశ్చర్యం నటించింది సత్య.

“ఎందుకు ? నేను ఎందులో నీకు నీ ‘సరి’ కానో చెప్పు !?” ఉడుక్కున్నాడు గోపాల్.

“మీ ప్రశ్నకి సమాధానం నేను తర్వాత చెప్తాను గానీ - నేనోటి అడుగుతాను చెప్తారా ?” అడిగింది సత్య.

“అడుగు !” దిలాసాగా అన్నాడు గోపాల్.

“మనిద్దగ్లో ఎవరికి ఎక్కువ బలం ఉందంటారూ ? మీకా - నాకా ?” అడిగింది సత్య.

“ఇదేం ప్రశ్న సత్యా ? నిస్సందేహంగా నాకే !” హుషారుగా సమాధానం చెప్పాడు గోపాల్.

“ఇంకో ప్రశ్న అడగనా !?”

సత్యకేమైంది ఇవాళ - అన్నీ తిక్క ప్రశ్నలడుగుతోంది అనుకుంటూ:

“వైనాట్ ? మ్యూర్ !” అన్నాడు గోపాల్

“మనిద్దగ్లో ఇంతకీ ఎవరు సుకుమారులో చెప్పండి !”

గోపాల్ హుషారు ఆవిరైపోయింది.

“అదేమిటి సత్యా ? నీకెందుకు డౌట్ ? అయినా ఇదేం ప్రశ్న? చచ్చు ప్రశ్న !” అంటూ - తనెప్పుడైనా సత్యని మోటుగా ఉన్నావని అన్నాడా కొంపదీసి - ఆలోచిస్తున్నాడు గోపాల్.

“చెప్పరేం ?” రెట్టించింది.

“నువ్వేకదా సుకుమారివి! ఈ మాత్రం నాకు తెలీదా సత్యా ?” బదులిచ్చాడు గోపాల్ నీరసంగా.

“మీ రెండు సమాధానాలూ తప్పు !” తేల్చి చెప్పింది సత్య.

‘అదెలా ?’ తెల్లబోయాడు గోపాల్.

“బయటివనీ - ఇంటివనీ - రెంటినీ - ఒంటిచేత్తే - చేసుకునే -

నేనేమిటి 'సుకుమారి'ని!? బయటి పనే తప్ప - మరోపని ముట్టని-
మీరేమిటి 'బలశాలీ' - బడాయిగానీ....!" నవ్వింది సత్య.

గోపాల్ కేమీ అర్థంగాక బుర్ర గోక్కున్నాడు.

"ఇప్పుడు చెప్పండి... నా 'సరి' నిజంగా మీరేనా ? పైగా.... ఇంకా...
మీకది... 'ఇప్పుడే' తెలిసిందా ?" ఉడికించింది సత్య.

"నిజమేనమ్మా ! అర క్వింటాల్ బరువు అవలీలగా ఎత్తగలిగే ఈ
మగధీరుడు - వంటింట్లో కాఫీ కప్పునా కడుక్కోలేని సుకుమారుడు !
వాడెలా నీతో సరి తూగగలడు చెప్పు ? ఎంతైనా నీకు సరి నువ్వేనమ్మా!"
తూచి చెప్పాడు మామ.

గోపాల్ కేదో అర్థమైనట్టయింది.


ఆ మర్నాడు... ఆఫీస్ నుండి కాళ్ళిడుకుంటూ ఇంటికొచ్చి అంట్ల
గిన్నెలు ముందేసుకున్న సత్యకి - 'నీ అందాల చేతులు కందేను పాపం
- ఎందుకు ఈ బెడదా? సాయం వలదా - ఓ చెయ్ వేసేదా ?' అంటూ
అక్కినేని స్టైల్లో వేడి వేడి కాఫీ కప్పునందించాడు గోపాల్.

సంబరపడిపోయిన సత్య గోపాల్ ని చూసి "నా సరి నీవని - నీ సరి
నేనని - 'ఇప్పుడే' తెలిసెనులే !" మురిపెంగా పాడుతూంటే - కోడలి
గడుసుతనానికి ముసిముసిగా నవ్వుకుంది అత్త.

★★★★★

అంకితం

ఎక్కడెక్కడి వృద్ధులనో తన అక్కన చేర్చుకుని -
కడు మక్కువతో చూసుకున్న మానవతావాది - వదినమ్మ...
స్వర్గీయ శ్రీమతి గడ్డం సుశీలా రాజారెడ్డిగారికి....

ప్రేమతో....—

1-11-2006



శ్రీమతి గడ్డం సుశీలా రాజారెడ్డి
హైదరాబాద్.